

REGIONAL NEWS UNIT
ALL INDIA RADIO, GUWAHATI
0000000000

Date : 11-03-2026

Time : 12.05 Hrs.

HEADLINES

- ১। মুখ্যমন্ত্ৰীৰ আত্মনিৰ্ভৰ অসম অভিযানৰ প্ৰথম পৰ্যায়ৰ অধীনত যুৱক-যুৱতী সকলক দ্বিতীয় কিস্তিৰ ধন প্ৰদান কাৰ্যসূচীত অংশগ্ৰহণ কৰি মুখ্যমন্ত্ৰী ড০ হিমন্ত বিশ্ব শৰ্মাৰ ৰাজ্যৰ অৰ্থনৈতিক উন্নয়নৰ দিশত ফলপ্ৰসূ ব্যৱস্থা গ্ৰহণ কৰিবলৈ যুৱ সমাজক আহ্বান।
- ২। বিধানসভা নিৰ্বাচনৰ পৰিপ্ৰেক্ষিতত ৰাজ্যত ৰাজনৈতিক দল সমূহৰ তৎপৰতা ক্ৰমাত বৃদ্ধি।
- ৩। মুখ্যমন্ত্ৰী ড০ হিমন্ত বিশ্ব শৰ্মাৰ আজি যোৰহাটত কেইবাটাও উন্নয়নমূলক প্ৰকল্পৰ উদ্বোধন আৰু আধাৰশিলা স্থাপন।
- ৪। অহা ১৩ মাৰ্চৰ পৰা দুদিনীয়া কাৰ্যসূচীৰে প্ৰধানমন্ত্ৰী নৰেন্দ্ৰ মোদীৰ অসম ভ্ৰমণ।

মুখ্যমন্ত্ৰী ড০ হিমন্ত বিশ্ব শৰ্মাই ৰাজ্যৰ অৰ্থনৈতিক উন্নয়নৰ দিশত ফলপ্ৰসূ ব্যৱস্থা গ্ৰহণ কৰিবলৈ যুৱ সমাজক আহ্বান জনাইছে। ৰাজ্যখনক আৰ্থিক দিশত আগবঢ়াই নিবৰ বাবে যুৱক-যুৱতী সকলক আত্মনিৰ্ভৰ কৰি তোলাৰ বিষয়ত তেওঁ গুৰুত্ব আৰোপ কৰিছে। মুখ্যমন্ত্ৰীৰ আত্মনিৰ্ভৰ অসম অভিযানৰ প্ৰথম পৰ্যায়ৰ অধীনত গুৱাহাটীৰ খানাপাৰাৰ পশু চিকিৎসা বিজ্ঞান মহাবিদ্যালয় খেলপথাৰত দ্বিতীয় কিস্তিৰ ধনবাশি বিতৰণৰ উদ্দেশ্যে আজি আয়োজিত অনুষ্ঠানত তেওঁ এই সন্দৰ্ভত মত প্ৰকাশ কৰে। অৰ্থনীতি বাঢ়ি যোৱাৰ লগে লগে স্ব-নিয়োজনৰ পথো মুকলি হ'ব বুলি মন্তব্য কৰি মুখ্যমন্ত্ৰী গৰাকীয়ে কয় যে পূৰ্বতে অসমৰ জনসাধাৰণৰ বাৰ্ষিক উপাৰ্জন চাৰে তিনি লাখ কোটি টকা আছিল। বৰ্তমান ই চাৰে আঠ লাখ কোটি টকালৈ বৃদ্ধি হৈছে।

উল্লেখযোগ্য যে, দ্বিতীয় কিস্তিত বিতৰণ কৰিবলগীয়া এই আঁচনিৰ মুঠ ১৩১ কোটি টকাৰ পুঁজিৰে ৰাজ্যৰ ১২ হাজাৰ ৯০০ গৰাকী যুৱক-যুৱতী উপকৃত হ'ব। উদ্যোগ, বাণিজ্য আৰু ৰাজহুৱা প্ৰতিষ্ঠান বিভাগৰ সৌজন্যত আয়োজিত এই অনুষ্ঠানত বিভাগীয় মন্ত্ৰী বিমল বৰাইও অংশ গ্ৰহণ কৰিছে।

গুৱাহাটীৰ এই অনুষ্ঠানৰ পাছতেই মুখ্যমন্ত্ৰী কাৰ্বি আংলঙলৈ যাব। কাৰ্বি আংলঙত মুখ্যমন্ত্ৰী ড° শৰ্মাই আন্তঃগাঁথনি উন্নয়নৰ দিশত নতুন দিশৰ সূচনা কৰি দুহেজাৰ ১০৯ কোটি টকা ব্যয়সাপেক্ষ শতাধিক প্ৰকল্পৰ উদ্বোধন আৰু আধাৰশিলা স্থাপন কৰিব। তেওঁ ৮১৬ কোটি টকা ব্যয়সাপেক্ষ ৫৪ টা প্ৰকল্প উদ্বোধন কৰিব। তেওঁ এহেজাৰ ২৯৩ কোটি টকা ব্যয়েৰে নিৰ্মাণ হ'বলগীয়া ৫৩ টা প্ৰকল্পৰ আধাৰশিলা স্থাপন কৰিব। তেওঁ দিনৰ ১ বজাত তাৰালাংছ'ৰ ৰংছিনা ছাৰপ' আহংজাইত আয়োজিত অনুষ্ঠানত এই প্ৰকল্পসমূহ মুকলি কৰিব। মুখ্যমন্ত্ৰীয়ে লগতে ডিফু কৰ্কট চিকিৎসা কেন্দ্ৰ, চাৰিশৰীয়া খৰছিং টেৰাং ইংজাৰকাপ উৰণসেঁতু আৰু চাৰিটা পথ উন্নীতকৰণ প্ৰকল্প মুকলি কৰিব। তদুপৰি পশ্চিম কাৰ্বি আংলঙত চৰকাৰী আদৰ্শ স্নাতক মহাবিদ্যালয়, ডিফুৰ টাউন লেক আৰু জলক্ৰীড়া ক্ষেত্ৰও মুখ্যমন্ত্ৰীয়ে মুকলি কৰিব। মুখ্যমন্ত্ৰী ড° শৰ্মাই ৩৬৫ কোটি টকা ব্যয়েৰে জিলাখনৰ লংৰকুত নিৰ্মাণ হ'বলগীয়া সৈনিক স্কুল, ৪২ মেগাৱাট শক্তিৰ সম্পন্ন সৌৰশক্তি প্ৰকল্প,

কেইবাটাও পথ উন্নীতকৰণ প্ৰকল্প, হোটেল আৰু পৰ্যটন ব্যৱস্থাপনা প্ৰতিষ্ঠান আৰু কেইবাখনো দলঙৰ আধাৰশিলা স্থাপন কৰিব। এই উপলক্ষে আয়োজিত অনুষ্ঠানত কাৰ্বি আংলং স্বায়ত্ত শাসিত পৰিষদৰ মুখ্য কাৰ্যবাহী সদস্য ড° তুলিৰাম বংহাং, অসম বিধানসভাৰ উপাধ্যক্ষ ডাঃ নোমল মমিন, মন্ত্ৰী নন্দিতা গাৰ্লোছাকে ধৰি ভালেসংখ্যক বিশিষ্ট ব্যক্তি উপস্থিত থাকিব।

০০০০০০০

বিধানসভা নিৰ্বাচনৰ পৰিপ্ৰেক্ষিতত ৰাজ্যত ৰাজনৈতিক দল সমূহৰ তৎপৰতা ক্ৰমাত বৃদ্ধি হৈছে। নিৰ্বাচনৰ দিন ঘোষণা কৰা হোৱা নাই যদিও দলসমূহে জনসধাৰণৰ মাজলৈ গৈ প্ৰচাৰ অব্যাহত ৰাখিছে। ইপিনে, কেইবাটাও দলে নিৰ্বাচনৰ বাবে প্ৰাৰ্থী তালিকাও ঘোষণা কৰিছে। এ আই ইউ ডি এফ দলে কালি ৯ জনীয়া প্ৰথমখন প্ৰাৰ্থী তালিকা প্ৰকাশ কৰে। শাসনাধিষ্ঠিত বিজেপিয়ে ১৭ মাৰ্চৰ ভিতৰত প্ৰাৰ্থী তালিকা প্ৰকাশ কৰিব বুলি কালি মুখ্যমন্ত্ৰী ড° হিমন্ত বিশ্ব শৰ্মাই প্ৰকাশ কৰিছে।

কংগ্ৰেছ দলে চলিত সপ্তাহতে দ্বিতীয়খন প্ৰাৰ্থী তালিকা ঘোষণা কৰিব বুলি সাংসদ তথা অসম প্ৰদেশ কংগ্ৰেছৰ সভাপতি গৌৰৱ গগৈয়ে প্ৰকাশ কৰিছে।

অসম গণ পৰিষদ দলে দুই এদিনতে প্ৰাৰ্থী তালিকা প্ৰকাশ কৰিব বুলি দলৰ সভাপতি অতুল বৰাই কালি আমবাৰীত অনুষ্ঠিত প্ৰাৰ্থিত্ব কেন্দ্ৰীক বৈঠকৰ পাছত প্ৰকাশ কৰে।

চিৰাং জিলাৰ চিদলী চিৰাং আৰু বিজনী বিধানসভা সমষ্টিৰ নিৰ্বাচনী প্ৰস্তুতি সন্দৰ্ভত চিৰাঙৰ জিলা আয়ুক্ত তথা ৰিটাৰিং বিষয়া যতীন বৰাই এইদৰে কয়-

(বাইট)

০০০০০০০

মুখ্যমন্ত্ৰী ড° হিমন্ত বিশ্ব শৰ্মাই আজি যোৰহাটত কেইবাটাও উন্নয়নমূলক প্ৰকল্পৰ উদ্বোধন আৰু আধাৰশিলা স্থাপন কৰিব। এই উপলক্ষে বৰুৱা চাৰিআলিত বিয়লি ৫ বজাত বিশেষ কাৰ্যসূচীৰ আয়োজন কৰা হৈছে। মুখ্যমন্ত্ৰী ড° শৰ্মাই ১৭৮ কোটি টকা ব্যয় সাপেক্ষে নিৰ্মাণ কৰি উলিওৱা মণিৰাম দেৱান-পিয়ালি বৰুৱা উৰণ সেতু উদ্বোধন কৰিব। এই অনুষ্ঠানত বৈদেশিক পৰিক্ৰমা দপ্তৰৰ ৰাজ্য মন্ত্ৰী পবিত্ৰ মাৰ্ঘেৰিটা, বিত্তমন্ত্ৰী অজন্তা নেওগ, সাংসদ কামাখ্যা প্ৰসাদ তাছা, বিধায়ক হিতেন্দ্ৰ নাথ গোস্বামী আৰু ৰূপজ্যোতি কুৰ্মীয়েও অংশগ্ৰহণ কৰিব। মুখ্যমন্ত্ৰীগৰাকীয়ে ১৫৯ কোটি টকা ব্যয়েৰে নিৰ্মাণ কৰা স্বৰাজ উদ্যান, ২৫০ কোটি টকা ব্যয়েৰে নিৰ্মাণ কৰা লাচিত মৈদাম স্মাৰক আৰু সাংস্কৃতিক কেন্দ্ৰ, ১৯ কোটি টকা প্ৰকল্প ব্যয়ৰ যোৰহাট আভিযান্ত্ৰিক মহাবিদ্যালয়ৰ পুথিভঁৰাল ভৱন, ইনড'ৰ ষ্টেডিয়াম, ২০০ খন বিছনায়ুক্ত ছাত্ৰাৱাস আৰু ১ কোটি টকা ব্যয় সাপেক্ষে নিৰ্মাণ কৰা মইনাপৰীয়া নামঘৰৰ অতিথিশালা উদ্বোধন কৰিব। আনহাতে ড° শৰ্মাই ১৯ কোটি টকা ব্যয়েৰে নিৰ্মাণ হ'বলগীয়া বৰভেটি প্ৰাংগণৰ সংহত উন্নয়ন প্ৰকল্পৰো আধাৰশিলা স্থাপন কৰিব।

০০০০০০০

অহা ১৩ মাৰ্চৰ পৰা দুদিনীয়া কাৰ্যসূচীৰে প্ৰধানমন্ত্ৰী নৰেন্দ্ৰ মোদীয়ে অসম ভ্ৰমণ কৰিব। এই ভ্ৰমণকালত প্ৰধানমন্ত্ৰীয়ে ৩৭ হাজাৰ ৫০০ কোটি ব্যয় সাপেক্ষে কেইবাটাও প্ৰকল্প মুকলি কৰিব আৰু আধাৰশিলা স্থাপন কৰিব। প্ৰধানমন্ত্ৰীয়ে প্ৰথমে কোকৰাঝাৰত এখন জনসভাত অংশ লৈ ৪ হাজাৰ ৫৭৪ কোটি টকাৰ আন্তঃগাঁথনি প্ৰকল্পৰ উদ্বোধন, আধাৰশিলা স্থাপন কৰিব। কোকৰাঝাৰৰ পৰা প্ৰধানমন্ত্ৰীলৈ গুৱাহাটীলৈ আহিব আৰু

গুৱাহাটীত তেওঁ ৮ হাজাৰ ৮৪১ কোটি টকাৰ এলানি প্ৰকল্প উদ্বোধন আৰু আধাৰশিলা স্থাপন কৰিব। শ্ৰীমোদীয়ে ৭৮০ কোটি টকা ব্যয় সাপেক্ষ নুমলীগড়-শিলিগুৰিত প্ৰডাক্ট পাইপ লাইনৰ ক্ষমতা বৃদ্ধি প্ৰকল্পৰ উদ্বোধন কৰিব। তেওঁ লগতে ৩ হাজাৰ ৬৩৩ কোটি টকা ব্যয় সাপেক্ষ তিনিচুকীয়া-ফৰকাটিং দ্বৈত ৰে'ল লাইন আৰু এহেজাৰ ১৮০ কোটি ব্যয়েৰে নিৰ্মাণ কৰা চাপৰমুখ-ডিব্ৰুগড় ৰে'লপথ বৈদ্যুতিকীকৰণ ৰে'লপথ প্ৰকল্প মুকলি কৰিব। তেওঁ ৰাজ্যৰ ২০ হাজাৰ চাহ শ্ৰমিকক ভূমিপট্টা বিতৰণৰ শুভাৰম্ভ কৰিব। প্ৰধানমন্ত্ৰীয়ে পশ্চিম কাৰ্বি আংলঙত দুহেজাৰ ৩২০ কোটি টকা ব্যয় সাপেক্ষ কপিলী জলবিদ্যুৎ প্ৰকল্পৰ উৎপাদন প্ৰক্ৰিয়াৰো শুভাৰম্ভ কৰিব। ১৪ মাৰ্চত শিলচৰত শ্ৰীমোদীয়ে ২৪ হাজাৰ ৫০৫ কোটি টকাৰ প্ৰকল্পৰ আধাৰশিলা স্থাপন আৰু উদ্বোধন কৰিব।

০০০০০০০

ৰাজ্যৰ চাহ জনগোষ্ঠীৰ ৩৭টা সম্প্ৰদায়ক অন্যান্য পিছপৰা শ্ৰেণীৰ মৰ্যাদা প্ৰদান কৰাৰ বাবে অসম মন্ত্ৰীসভাই সিদ্ধান্ত গ্ৰহণ কৰিছে। মুখ্যমন্ত্ৰী ড॰ হিমন্ত বিশ্ব শৰ্মাৰ অধ্যক্ষতাত কালি অনুষ্ঠিত মন্ত্ৰীসভাৰ বৈঠকত এই সিদ্ধান্ত গ্ৰহণ কৰা হয়। মন্ত্ৰীসভাই জুবিন ক্ষেত্ৰৰ ১০ বিঘা ভূমি শিল্পীগৰাকীৰ সমাধি ক্ষেত্ৰ নিৰ্মাণৰ বাবে সাংস্কৃতিক পৰিক্ৰমা বিভাগক আৱণ্টন দিছে। মিছিং উৎসৰ আলি-আয়ে-লুগাঙৰ দিনটো ৰাজ্যিক বন্ধ হিচাপে ঘোষণা কৰাত মন্ত্ৰীসভাই অনুমোদন জনাইছে। বৈঠকৰ অন্তত মুখ্যমন্ত্ৰী ড॰ শৰ্মাই এখন সংবাদমেলত প্ৰকাশ কৰা মতে মিছন বসুন্ধৰাৰ অধীনত বসুন্ধৰা প'ৰ্টেল, সেৱা সেতু প'ৰ্টেল আৰু মিছন বসুন্ধৰাৰ দ্বিতীয় পৰ্যায়ৰ পৰ্যালোচনাৰ আবেদনসমূহ অন্তৰ্ভুক্ত কৰি ৰাজ্যৰ ছখন জিলাৰ এহেজাৰ ৪০টা খিলঞ্জীয়া ভূমিহীন পৰিয়ালক বাসস্থানৰ উদ্দেশ্যে চৰকাৰী খাছ আৰু চিলিং ছাৰপ্লাছ ভূমি নিষ্পত্তিত কালি অনুষ্ঠিত মন্ত্ৰীসভাৰ বৈঠকত অনুমোদন জনোৱা হয়।

ৰাজ্যৰ ৭ খন বিশ্ববিদ্যালয় ক্ৰমে কোকৰাঝাৰ বিশ্ববিদ্যালয়, নগাঁও বিশ্ববিদ্যালয়, গুৰুচৰণ বিশ্ববিদ্যালয়, উত্তৰ-লখিমপুৰ বিশ্ববিদ্যালয়, জগন্নাথ বৰুৱা বিশ্ববিদ্যালয়, শিৱসাগৰ বিশ্ববিদ্যালয় আৰু বঙাইগাঁও বিশ্ববিদ্যালয়ৰ সংবিধি, অধ্যাদেশ আৰু নিয়ন্ত্ৰণ বিধিত মন্ত্ৰীসভাই অনুমোদন জনায়। গুৱাহাটীৰ বিভিন্ন পাহাৰত বাস কৰা আৰু তিনি প্ৰজন্মৰ তথ্য দাখিল কৰা ৮১৬ জন আবেদনকাৰীক ভূমিপট্টা প্ৰদানতো মন্ত্ৰীসভাই অনুমোদন দিছে।

০০০০০০০

চন্দ্ৰপুৰত ভাৰতীয় মহাকাশ গৱেষণা সংস্থা ইছৰ'ৰ কেন্দ্ৰ স্থাপনৰ জৰিয়তে ৰাজ্যখনত মহাকাশ বিজ্ঞানৰ চৰ্চা অধিক শক্তিশালী কৰাৰ পৰিকল্পনা লোৱা হৈছে। মুখ্যমন্ত্ৰী ড॰ হিমন্ত বিশ্ব শৰ্মাই কালি গুৱাহাটীৰ সমীপৰ সোণাপুৰৰ টেপেচিয়াত নিৰ্মিত বিজ্ঞান নগৰীৰ মহানগৰ চৌহদ মুকলি কৰি দিয়া ভাষণত এই কথা প্ৰকাশ কৰে। উল্লেখযোগ্য যে, ২০২১ চনৰ ১৮ জানুৱাৰীত তেতিয়াৰ মুখ্যমন্ত্ৰী সৰ্বানন্দ সোণোৱালে এই বিজ্ঞান নগৰীৰ আধাৰশিলা স্থাপন কৰিছিল। ২৮৮ কোটি ১৩ লাখ টকা ব্যয়সাপেক্ষে নিৰ্মাণ হোৱা বিজ্ঞান নগৰীখন ২৫০ বিঘা ভূমি সামৰি নিৰ্মাণ কৰা হৈছে। বৰ্তমান ১০০ বিঘা ভূমিত আন্তঃগাঁথনি নিৰ্মাণ হোৱা নগৰীখনৰ ডেৰশ বিঘা ভূমিত অত্যাধুনিক প্ৰযুক্তিৰে নিৰ্মাণ সম্পূৰ্ণ হ'ব বুলি মুখ্যমন্ত্ৰী ড॰ শৰ্মাই প্ৰকাশ কৰে। ৰাজ্য চৰকাৰ আৰু কেন্দ্ৰীয় চৰকাৰৰ ৰাষ্ট্ৰীয় বিজ্ঞান সংগ্ৰহালয় পৰিষদৰ যুটীয়া প্ৰচেষ্টাত নিৰ্মিত এই বিজ্ঞান নগৰীত ইউৰেকা আৰু

স্পেচ অডিচি শীৰ্ষক দুটা মুখ্য শাখা নিৰ্মাণ কৰা হৈছে আৰু শীঘ্ৰে বিজ্ঞান আৱিষ্কাৰ তথা বিজ্ঞান উদ্যান নামৰ দুটা শাখা সংযোজন কৰা হ'ব। এই অনুষ্ঠানৰ পৰাই মুখ্যমন্ত্ৰীয়ে আমিনগাওঁ, মাজুলী, শিলচৰ আৰু কলিয়াবৰ আৰু বঙাইগাঁওত নিৰ্মাণ কৰা ৫ টা জিলা বিজ্ঞান কেন্দ্ৰ ভাৰ্চুৱেল ব্যৱস্থাবে মুকলি কৰে।

০০০০০০০০

ডিব্ৰুগড় বিশ্ববিদ্যালয়ৰ ২৪ সংখ্যক সমাৰ্বতন কাইলৈ অনুষ্ঠিত হ'ব। অসমৰ ৰাজ্যপাল তথা বিশ্ববিদ্যালয়খনৰ আচাৰ্য লক্ষ্মণ প্ৰসাদ আচাৰ্যৰ সভাপতিত্বত অনুষ্ঠিত হ'বলগীয়া সমাৰ্বতন কাৰ্যসূচীত কেন্দ্ৰীয় মন্ত্ৰী সৰ্বানন্দ সোণোৱাল সন্মানীয় অতিথি হিচাপে উপস্থিত থাকিব। এই অনুষ্ঠানতে বিশিষ্ট শল্য চিকিৎসক ড॰ সৰ্বেশ্বৰ ভূঞাক ডক্টৰ অৱ চাইন্স আৰু অৰুণাচল প্ৰদেশৰ প্ৰখ্যাত সাহিত্যিক, সাংবাদিক সাহিত্য অকাডেমী প্ৰাপক পদ্মশ্ৰী মামাং দাইক ডি লিট সন্মান প্ৰদান কৰা হ'ব। এইবাৰৰ দীক্ষান্ত সমাৰোহত মুঠ ১২ হাজাৰ ২৬১ গৰাকী শিক্ষাৰ্থীক বিভিন্ন পাঠ্যক্ৰমৰ স্নাতকোত্তৰ আৰু বৃত্তি শিক্ষাৰ ডিগ্ৰী প্ৰদান কৰা হ'ব।

০০০০০

০০০০০০০

সমাপ্ত